

Keywords: *Lifemark S.A. Secure Income Bond 2-Eur-A*; Kap. 555 – Art. 21(2)(a); Kap. 16 – Art. 1222(1), 2153, 2156(f), 2137; preskrizzjoni; kuntest guridiku; *Investment Services Rules (Standard Licence Conditions, SLC)*; *MIFID*; Regoli: “*in the best interest of the clients*”; aspettattivi legittimi.

Quddiem I-Arbitru ghas-Servizzi Finanzjarji

Kaz Nru. 009/2017

TU

vs

**GlobalCapital Financial Management Ltd.
(C 30053)**

Seduta tat-28 ta' Marzu 2018

L-Arbitru,

Ra l-ilment fejn l-ilmentatur fil-qosor jghid illi:

Illi wara hu u martu saru pensjonanti kienet ix-xewqa taghhom li l-€20,000, li kienet is-somma li hadu fi tmiem l-imprieg taghhom fic-civil, jinvestuhom fi prodott sikur u li jirrendilhom dhul tajjeb halli jpattu ftit ghan-nuqqas ta' dhul annwali taghhom biex jibqghu jghixu b'certa kumdità.

Illi l-ghan taghhom gie spjegat aktar minn darba lill-provditur tas-servizz odjern.

Illi l-prodott li offrielhom il-provditur tas-servizz kien il-*Lifemark S.A. Secure Income Bond 2-Eur-A* li kien jirrendi dhul ta' 7% u jinvesti f'poloz ta' assikurazzjoni Amerikani. Kien gie spjegat lilhom li dan is-suq huwa sod hafna

billi I-Amerikani minghajr polza ta' din ix-xorta ma humiex rikonoxxuti mill-awtoritajiet.

Illi ghall-ilmentatur l-isem tal-*bond*, ‘Secure Income Bond’, jinganna lin-nies bla esperjenza bhalu. Irrizulta li ma offra l-ebda sigurtà la tal-kapital u lanqas tad-dħul. Meta, imbagħad, ma thallasx l-imghax, il-provditħur tas-servizz qallu li ma kien hemm xejn garantit. Ghall-ilmentatur din it-twiegħiba ma kienetx accettabbli.

Illi l-provditħur tas-servizz qatt ma messu offrielhom dan il-prodott. Kieku għamlu xogħolhom sew kienu jista’ bbilixxu li huma ma kienux tip ta’ klijenti li jirriskjaw. It-tifdil li kellhom kien kollu depoziti fil-bank, f’kontijiet fissi fejn il-kapital u l-interessi huma garantiti. L-unika eccezzjoni li kellhom kien depozitu fis-‘Société Générale’ li kien bieghulhom l-istess provditħur tas-servizz u li kellu l-kapital garantit u anke l-interessi.

Illi appartī l-*Lifemark*, il-provditħur tas-servizz ma offrielhom l-ebda prodott iehor, u meta l-MFSA (*Consumer Complaints Unit*) talbet lill-provditħur tas-servizz jghid liema prodotti ohra kienu offrew lill-ilmentatur dawn ma wiegbu qatt lill-MFSA.

Illi l-bejgh tal-prodott sar b'mod hazin, b'nuqqas ta’ professjonalità mistennija minn agenzija finanzjarja anke meta l-istess bejgh sar fi zmien meta s-sigurtà tiegħu kienet dubjuza. B'hekk, il-provditħur tas-servizz naqsu serjament mill-obbligi legali li għandhom bhala agenzija finanzjarja.

Għaldaqstant, qed jitlob li jithallas lura l-kapital investit inkluz l-interessi dovuti fuq l-istess kapital.

Ra r-Risposta tal-provditħur tas-servizz, fejn jghid:

1. Illi preliminarjament, ai termini tal-Artikolu 21(2)(a) tal-Kap. 555 tal-Ligijiet ta’ Malta, l-Arbitru għandu jiddeklina milli jiehu konjizzjoni ta’ dan l-ilment, stante li jirrizulta mill-Formula tal-Ilment illi l-ilment odjern ‘*hi jew kienet soggetta għal kawza quddiem qorti jew tribunal ... dwar l-istess mertu*’;
2. Illi, preliminarjament, u mingħajr pregudizzju għall-premess, l-azzjoni odjerna hija preskritta ai termini tal-Artikolu 2153 tal-Kap. 16 tal-Ligijiet ta’ Malta;

3. Illi, preliminarjament u minghajr pregudizzju ghall-premess, tenut kont illi saret allegazzjoni li l-ilmentatur gie ingannat, l-eccepjenti qieghda tinvoka l-preskrizzjoni ta' sentejn abbazi tal-Artikolu 1222(1) *et seq* tal-Kap. 16 tal-Ligijiet ta' Malta;
4. Illi, preliminarjament u minghajr pregudizzju ghall-premess, l-azzjoni odjerna hija preskritta wkoll ai termini tal-Artikolu 2156(f) tal-Kap. 16 tal-Ligijiet ta' Malta;
5. Illi, preliminarjament u minghajr pregudizzju ghall-premess, jigi eccepit il-*casus*, stante li kwalunkwe telf li seta' garrab l-ilmentatur huwa direttament u/jew indirettament ir-rizultat tal-krizi finanzjarja li d-dinja dahlet fiha fl-2008 (*Lehman Brothers* falla fil-15 ta' Settembru 2008);
6. Illi, preliminarjament, l-eccepjenti ma hiex il-legittimu kuntradittur tal-ilmentatur, li semmai, għandha twiegeb ghall-ilment tieghu is-società estera emmetrici tal-prodott *Lifemark S.A.*;
7. Illi, fil-mertu, u minghajr pregudizzju ghall-premess, huwa car illi l-ilment jittratta effettivament kwistjoni ta' telf fl-investiment, l-eccepjenti ma tistax tinsab responsabbi għal telf li sehh f'investiment li ma kenixx tigġestixxi; u dan appart i-l-fatt illi fornitur ta' servizzi finanzjarji jagixxi bhala intermedjarju biss bejn l-emmettura tal-prodott u l-investitura ghax-xiri ta' investment;
8. Illi t-talbiet attrici huma infondati fil-fatt u fid-dritt u għandhom jigu michuda bl-ispejjez kontra l-istess ilmentatur, u dan, *inter alia*, stante illi t-telf f'investiment ma jgħibx wahdu r-responsabilità awtomatika u/jew vikarja tal-fornitur tas-servizz izda jrid jigi imputat xi tort attribwibbli lill-fornitur tas-servizz u ma hux minnu assolutament li effettivament ingħataw xi servizz jew parir hazin mill-eccepjenti;
9. Illi fil-mertu u minghajr pregudizzju ghall-eccezzjonijiet l-ohra, appart li għad trid issir il-prova tad-dannu jew telf verament soffert mill-ilmentatur, anke jekk ghall-grazzja tal-argument biss jirrizulta li l-ilmentatur garrab xi telf fuq l-investiment in kwistjoni, b'daqshekk ma jsegwix illi l-eccepjenti hija responsabbi għad-dannu jew telf soffert; illi

apparti minn hekk, tenut kont tal-andament tas-swieq finanzjarji fiz-zmien in kwistjoni, l-ilmentatur lanqas ma jista' jippretendi illi kieku investa flusu f'investiment iehor, il-kapital kien ser jibqa' shih;

10. Salv eccezzjonijiet ulterjuri.

Sema' lill-partijiet

Ra l-atti l-ohra tal-kaz

Jikkonsidra:

Eccezzjonijiet preliminari:

L-ewwel eccezzjoni tal-provditur tas-servizz hija fis-sens li l-Arbitru m'ghandux jiehu konjizzjoni tal-kaz ghaliex, skont l-Artikolu 21(2)(a) tal-KAP. 555, dan l-ilment kien suggett ghal kawza quddiem qorti jew tribunal fuq l-istess mertu. L-ilmentatur jispjega li fil-formola tal-ilment kien ha zball u flok mela l-kaxxa 'le', fejn mistoqsi jekk kienx fetah xi kawza fuq l-istess mertu, bi zvista, ittikkja l-kaxxa 'iva'.¹

L-Arbitru m'ghandu l-ebda prova xort'ohra min-naha tal-provditur tas-servizz li jrid jiprova l-eccezzjonijiet li jaghti. Ghalhekk l-Arbitru qed jichad din l-eccezzjoni.

Eccezzjonijiet dwar preskrizzjoni

Il-provditur tas-servizz jaghti tlett eccezzjonijiet dwar preskrizzjoni skont l-Artikoli 1222(1), 2153 u 2156(f) tal-Kodici Civili.

Dwar il-preskrizzjoni a bazi tal-Artikolu 1222(1) tal-Kodici Civili, il-ligi tipprovdi li:

'L-azzjoni ghal rexxissjoni minhabba vjolenza, zball, ghemil doluz, stat ta' interdizzjoni, jew nuqqas ta' età, taqa' bil-preskrizzjoni eghluq sentejn (2). Dan

¹ A fol 133

jghodd ukoll ghar-rexxissjoni ta' obbligazzjonijiet minghajr kawza, jew maghmulin fuq kawza falza.'

Din il-preskrizzjoni ma tapplikax ghal dan il-kaz ghaliex mhux qed isir kaz ghal rexxissjoni ta' obbligazzjoni minhabba vjolenza, zball, ecc., kif jindika dan l-artikolu tal-KAP. 16 tal-Ligijiet ta' Malta.

Ghalhekk din l-eccezzjoni qed tigi michuda.

Dwar l-eccezzjoni ai termini tal-Artikolu 2153 tal-Kodici Civili, fis-sentenza moghtija mill-Onorabbi Qorti tal-Appell fil-kawza '**Carmelo sive Charles Magri vs Il-Kummissarju tal-Pulizija et**', (**Deciza fil-5 ta' Ottubru, 1998 – Vol LXXXII.II.751**), dik il-Qorti osservat li l-ligi u l-gurisprudenza jiddistingwu tliet xorta ta' danni, jigifieri dawk derivanti minn delitt veru u proprju (fejn il-preskrizzjoni hija dik tal-azzjoni kriminali), dawk derivanti minn htija akkwiljana (fejn il-preskrizzjoni hija dik ta' sentejn), u dawk derivanti minn inadempjenza kontrattwali (fejn il-preskrizzjoni hija dik ta' hames snin).²

Imbagħad, il-Qrati tagħna sostnew ukoll:³

'Illi l-Qrati tagħna dejjem irritennew illi il-preskrizzjoni ta' sentejn imsemmija fl-Artikolu 1917 ta' l-Ordinanza VII tal-1868 (dak li illum hu l-Artikolu 2153 tal-Kodici Civili) hija applikabbli għad-danni extra-kontrattwali jigifieri dawk li gejjin mhux minn inadempjenza ta' obbligazzjoni imma "ex delictu vel quasi". Meta dd-danni huma "ex contractu" ghax gejjin minn vjolazzjoni ta' obbligazzjoni, l-preskrizzjoni hija dik ta' hames snin u mhux ta' sentejn.'

Barra minn hekk, kif intqal fil-kawza **Avv Dr. Pio M Valletta pro et noe vs Jeno Torocsik et, deciza fis-7 t'Ottubru 2016**:

'Il-fatt li f'kawza attur jitlob il-likwidazzjoni ta' danni ma jfissirx awtomatikament li allura japplika l-Art. 2153 tal-Kodici Civili:

Il-preskrizzjoni ta' sentejn li tolqot l-azzjoni għal danni li ma jkunux kagunati b'reat hija applikabbli biss fil-kaz ta' danni indipendenti minn obbligazzjoni kuntrattwali. (Stivala vs Colombo , PA, 9/1/1953. VOI XXXVII.II.622)'.

² Ara wkoll 'Emanuele Cassar vs Marija Ciappara' (Deciza mill-Qorti tal-Appell fit-2 ta' Marzu, 1953)

³ Go p.l.c. vs Charles Dimech, PA 28/07/2011

Fil-kaz odjern l-ilmentatur gie mibjugh prodott finanzjarju kif tindika l-***Purchase Contract Note***⁴ u b'hekk tnisslet obbligazzjoni kuntrattwali bejn l-ilmentatur u l-provditut tas-servizz. Galadarba l-preskrizzjoni ta' sentejn, skont l-Artikolu 2153 hija applikabbi biss '*fil-kaz ta' danni indipendenti minn obbligazzjoni kuntrattwali*', u f'dan il-kaz kienet tezisti obbligazzjoni kuntrattwali, allura il-preskrizzjoni akkwiljana ma tapplikax ghal dan il-kaz.

Il-provditut tas-servizz jikkwota u pprezenta kopja tas-sentenza fl-ismijiet '**Carmel Ciscaldi et vs GlobalCapital Financial Management Ltd.' deciza mill-Prim'Awla tal-Qorti Civili fil-5 ta' Mejju 2017**', u jonqos milli jsemmi s-sentenza deciza wara u, cioè, dik tal-Prim'Awla tal-Qorti Civili fl-ismijiet: **Roland Darmanin Kissau vs GlobalCapital Financial Management Ltd. deciza fl-1 ta' Gunju 2017**, fejn gie deciz li dawn it-tranzazzjonijiet huma ta' natura kuntrattwali.

L-Arbitru jaqbel mal-ahhar sentenza imsemmija kif ukoll ma' gurisprudenza kostanti li l-preskrizzjoni akkwiljana ma tapplikax fejn hemm relazzjoni kuntrattwali bejn il-partijiet. Kif digà gie spjegat, sar bejgh ta' prodott finanzjarju wara li inghata parir mill-istess provditut tas-servizz u, ghalhekk, din l-eccezzjoni qieghda tigi michuda.

L-ahhar eccezzjoni dwar preskrizzjoni hija bbazata fuq l-Artikolu 2156(f) tal-Kodici Civili.

L-Artikolu 2156(f) tal-Kap. 16 li jipprovi li l-preskrizzjoni ta' hames snin tapplika ghal: '*azzjonijiet ghall-hlas ta' kull kreditu iehor li gej minn operazzjonijiet kummercjal jew minn hwejjeg ohra, meta l-kreditu ma jkunx jaqa', skont din illigi jew ligijiet ohra, taht preskrizzjoni aqsar, jew ma jkunx jirrizulta minn att pubbliku*'.

Min jecepixxi l-preskrizzjoni jrid jipprova l-perjodu minn meta tista' tigi ezercitata din l-azzjoni. Kif inghad fis-sentenza mogtija fl-ismijiet '**Stencil Pave (Malta) Limited vs Dr Maria Deguara noe**',⁵

'Hija regola ewlenija fil-procedura li l-prova li l-azzjoni hija preskritta trid issir minn min iqanqal l-eccezzjoni, u ghalkemm il-parti attrici tista' tressaq provi biex

⁴ A fol 13 u 14

⁵ Deciza mill-Prim'Awla tal-Qorti Civili nhar it-30 ta' Ottubru 2003.

tittanta xxejjen dawk tal-parti mharrka billi tmieri li ghadda z-zmien jew billi ggib 'il quddiem provi li juru li l-preskrizzjoni kienet sospiza jew interrotta, il-piz jaqa' principalment fuq min jallega l-preskrizzjoni. Hi l-parti mharrka li trid tiprova li l-parti attrici ghaddielha z-zmien utli biex tressaq il-kawza, u dan minn zmien minn meta dik il-kawza setghet titressaq.'

Il-perjodu tal-preskrizzjoni jibda jghodd minn meta min jipproponi kaz, ikun jista' jezercita dik l-azzjoni:

Dan johrog car mill-artikolu 2137 tal-Kap. 16 li jipprovdi li:

'Bla hsara ta' disposizzjonijiet ohra tal-ligi, il-preskrizzjoni ta' azzjoni tibda minn dak in-nhar li din l-azzjoni tista' tigi ezercitata; minghajr ma jittiehed qies tal-istat jew tal-kondizzjoni tal-persuna li lilha din l-azzjoni tmiss.'

Il-provditur ressaq bhala xhud wahdieni lil Michael Schembri, li ma jagħmel l-ebda referenza għal din l-eccezzjoni tal-preskrizzjoni. Fir-risposta l-provditur tas-servizz iqis li l-perjodu minn meta għandu jibda jghodd il-perjodu ghall-preskrizzjoni għandu jkun mill-25 ta' Lulju 2008, meta inbiegħ il-prodott lill-ilmentatur.

L-Arbitru ma jistax jaqbel ma' din l-asserżjoni ghaliex fil-qasam tas-servizzi finanzjarji, l-ilmentatur ikun oggettivament f'qaghda li jibda jiehu azzjoni minn meta jkun f'pozizzjoni li veramente jista' jezercita l-azzjoni kontra l-provditur tas-servizz. Dan ma jistax iseħħ hekk kif jixtri l-prodott ghaliex kieku l-provditur tas-servizz jakkuzah b'intempestività jekk mhux ukoll b'vessatorjetà.

Azzjoni tista' tinbeda f'dan il-qasam meta javveraw ruhhom ic-cirkostanzi li jnisslu thassib fl-ilmentatur li min bieghlu l-prodott ma kienx bieghulu tajjeb u dan hafna drabi jigri meta l-prodott ma jmurx tajjeb jew jibda juri l-inkwiet. Sakemm dan ma jigrix, l-ilmentatur għandu kull ragun jassumi li l-prodott ikun inbieghlu tajjeb ghaliex huwa jkun mar għand *financial adviser* li kellu fiducja fihi u, għalhekk, m'għandux ghalfnejn jahseb hazin fihi jew li jkollu xi raguni biex ifittxu legalment.

Hafna drabi ssir referenza għal għurisprudenza għal tranzazzjonijiet totalment differenti minn investiment fis-settur finanzjarju u, għalhekk, it-terminu minn mindu jigi kkalkolat li setghet issir l-azzjoni huwa totalment differenti.

Investiment fis-settur finanzjarju huwa wiehed tekniku li jrid jiehu l-korsa taz-zmien tieghu biex min jinvesti fih jinduna li jkun jew mar tajjeb jew li ingidem. Il-mument oggettiv huwa dak minn meta **verament** seta' jagħmel l-azzjoni.

F'dan il-kaz, l-ewwel darba li l-ilmentatur seta' jinduna li l-affarijet ma kien ux sejrin tajjeb kien fis-sena 2012, izda peress li l-ilmentatur jghid li f'dak iz-zmien kien laqqat il-marda tal-kancer u kien mar barra ghall-kura, kiteb formalment lill-provditħur tas-servizz f'Settembru 2013.

Il-provditħur tas-servizz jghid li fl-2010, kienet intbagħtet cirkulari lill-investituri f'dan il-fond biex jghidulhom li kien se jinhatri *'provisional administrators'* u pproduca d-dokument 'MS 2', izda ma ngabet l-ebda prova li din ic-cirkulari giet effettivament mibghuta lill-ilmentatur ghaliex hija bla isem u bla indirizz.

Għalhekk hemm dubju serju dwar id-data ta' meta l-ilmentatur sar jaf l-ewwel darba dwar l-andament negattiv tal-investiment, u meta hemm dubju f'eccezzjoni ta' preskrizzjoni dan id-dubju jimmilita kontra min iqajjem l-eccezzjoni.

Imma anke kieku kellha tittieħed id-data tal-5 ta' Mejju 2010, minn meta l-ilmentatur seta' jagħmel l-azzjoni, il-preskrizzjoni xorta wahda giet interrotta permezz tal-ittra tat-2 ta' Lulju 2014, u l-ohra tat-13 ta' Lulju 2016.

Barra minn hekk, l-Arbitru jinnota wkoll li fl-ittri tal-provditħur tas-servizz tat-12 ta' Novembru 2013, u Dicembru 2014, il-provditħur tas-servizz baqa' jittama lill-ilmentatur tant li qallu li f'ismu huma ser jibqghu jissorveljaw l-andament tal-izviluppi: *'...we confirm that we are continuing to monitor developments on your behalf'*.⁶

Sal-2016, baqghu jintbagħtu pagamenti lill-ilmentatur u kien proprju fl-2016,⁷ li l-provditħur ghalaq il-pagamenti li kien qed jagħmel lill-ilmentatur fejn qallu: *'...we confirm receipt of the final distribution payment'*.⁸

⁶ A fol 91, 93

⁷ A fol 99

⁸ Ibid

Ghalhekk il-provditur tas-servizz baqa' jittama lill-ilmentatur sal-2016, u issa ma jistax jghid li l-ilmentatur seta' jagħmel l-azzjoni minn dakħar li ffirma l-kuntratt.

Għal dawn ir-ragunijiet l-Arbitur hu tal-fehma li l-provditur tas-servizz ma rnexxilux jiprova li l-kaz huwa preskritt u, għalhekk, l-Arbitru qed jichad l-eccezzjonijiet dwar preskrizzjoni.

L-eccezzjoni li l-provditur tas-servizz mhux il-legittimu kontradittur hija wahda frivola ghaliex il-provditur tas-servizz kien qed jagħxi bhala kumpanija awtorizzata mill-MFSA biex toffri servizzi ta' investiment u agixxiet bhala principal fil-konfront tal-ilmentatur meta bieghitlu l-prodott tal-*Lifemark*. Imkien ma gie ippruvat mill-provditur tas-servizz li meta kien qed isir il-bejgh tal-*Lifemark*, il-provditur tas-servizz qal lill-ilmentatur li kien qed jagħxi f'isem haddiehor. Dan qed jintqal issa biex il-provditur tas-servizz jahrab mir-responsabbiltà tieghu. Kien hemm relazzjoni guridika bejn l-ilmentatur u l-provditur tas-servizz u, għalhekk, il-provditur tas-servizz huwa l-legittimu kontradittur.

Langas l-eccezzjoni l-ohra li tħid li l-provditur tas-servizz ma kienx hu li qed jiggħestixxi l-prodott imma agixxa 'bhala intermedjarju' għal haddiehor ma tista' tigi milqughha. L-ilmentatur ingħata l-parir u nbiegħ lilu l-prodott mill-provditur tas-servizz u l-ilmentatur qed jghid li l-provditur tas-servizz bieghlu prodott b'mod hazin (*misselling*) u qed ifixtu proprijament f'dan ir-rigward. Għalhekk il-provditur tas-servizz irid iwiegeb għal ghemilu.

Dwar dak li jghid il-provditur tas-servizz li dan huwa kaz ta' 'casus', l-Arbitru ma jaqbilx ma' dan ghaliex f'kaz fejn qed jigi allegat bejgh hazin tal-prodott, l-analizi li għandha ssir hija dik li tirrigwarda dak li gara qabel u waqt il-bejgh ta' prodott u mhux dak li gara wara. Jista' jsehh bejgh hazin ta' prodott anke jekk il-prodott imur tajjeb imma, normalment, f'dawk ic-cirkustanzi hadd ma jqajjem l-ilment; jista' wkoll prodott jinbiegħ tajjeb u jfalli u f'dak il-kaz l-ilmentatur ma jkollu l-ebda rimedju. Għalhekk l-analizi trid issir x'għara qabel u waqt il-bejgh tal-prodott u, għalhekk, ma jistax ikun kaz ta' *casus*. Il-provditur tas-servizz jinstab li jkollu l-htija jekk jinstab li biegh il-prodott hazin u mhux x'għara lill-prodott. Huwa proprju dan li qed jitlob l-ilmentatur: li l-provditur tas-servizz jigi sindikat jekk bieghx il-prodott hazin jew le.

Dwar in-ness bejn ir-responsabbiltà u d-danni, l-Arbitru jagħmel referenza ghall-Artikolu 26 tal-KAP. 555 tal-Ligijiet ta' Malta fejn l-Arbitru ingħata l-fakultà li jagħti kumpens finanzjarju jekk fil-fehma tieghu l-ilment jigi ppruvat. Huwa wkoll fatt magħruf u stabbilit fil-gurisprudenza illi nuqqas ta' adempjenza ta' obbligi kuntrattwali ukoll inisslu l-hlas ta' danni.

II-Kuntest guridiku

Meta l-legizlatur ghaddha l-Att XVI tal-2016 (KAP. 555 tal-Ligijiet ta' Malta) u waqqaf l-Arbitru għas-Servizzi Finanzjarji, fl-istess Att stabbilixxa l-parametri legali kif għandu jiddeciedi kazi li jkollu quddiemu. Fl-Artikolu 19(3)(b)(c) il-legizlatur ried li l-Arbitru '*jiddeciedi u jagħti gudizzju fuq ilment b'referenza għal dak li, fil-fehma tieghu, ikun gust, ekwu u ragonevoli fic-cirkustanzi partikolari u merti sostantivi tal-kaz.*'

Irid ukoll iqis, '*l-aspettattivi ragonevoli u legittimi tal-konsumaturi u dan b'referenza ghaz-zmien meta jkun allegat li jkunu sehhew il-fatti li jkunu taw lok ghall-ilment*'.

L-Arbitru mħuwiex marbut u limitat mar-regoli stretti tal-Kodici Civili fejn il-partijiet dejjem tqiesu fuq l-istess livell negozjali. Mal-milja tas-snin, il-legizlatur beda jagħti protezzjoni akbar lill-konsumatur peress li tqies li huwa l-parti l-aktar vulnerabbi għaliex ma jkollux l-istess għarfien u ma jkunx fuq l-istess livell negozjali bhal kummercjan.

Dan anke inhass fuq livell komunitarju permezz tad-Direttiva 93/13 li giet inkarnata fil-KAP. 378 (l-Att dwar l-Affarijiet tal-Konsumatur) tal-Ligijiet tagħna specjalment fejn jidħlu termini ingusti f'kuntratti mal-konsumatur.

Dan gie rifless anke fil-gurisprudenza tagħna fejn il-Qorti tal-Appell spjegat u sostniet dawn l-izviluppi.⁹

Il-legizlatur dahhal ukoll legizlazzjoni specjali fil-qasam tas-settur finanzjarju bhal, per ezempju, l-*Investment Services Act* li tahtha hargu diversi regoli mill-

⁹ Ara per ezempju, F. Advertising Ltd. vs Simon Attard, QA, 21 ta' Mejju, 2010; F. Advertising Ltd. vs Anthony Tabone et, QA, 9 ta' Jannar 2009

Malta Financial Services Authority (MFSA) li jorbtu lil Licenceholders bhalma huwa l-provditut tas-servizz odjern.

Imma, forsi fejn qabel dawn ir-regoli kellhom enfasi fuq l-aspett regolatorju u ma kienux jagħtu rimedju dirett lill-investitur, issa l-legizlatur ta' l-fakultà lill-Arbitru li biex jasal ghall-gudizzju tieghu jutilizza dawn l-strumenti legizlattivi godda li kienu zviluppi sostanzjali fuq il-ligi generali. Fil-fatt, il-legizlatur jiggwida lill-Arbitru biex:

'jikkunsidra u jiehu kont, b'dak il-mod u sakemm huwa jidhirlu xieraq, ta' ligijiet applikabbi u rilevanti,

- regoli u regolamenti, b'mod partikolari dawk li jirregolaw l-imgiba ta' provditur ta' servizz, inkluz linji gwida mahruga mill-awtoritajiet supervizorji nazzjonali u tal-Unjoni Ewropea;*
- il-prassi segwita f'oqsma finanzjarji;*
- u l-aspettattivi ragonevoli u legittimi tal-konsumaturi u dan b'referenza ghaz-zmien meta jkun allegat li jkunu sehhew il-fatti li jkunu taw lok ghall-ilment.¹⁰*

Il-Qrati tagħna wkoll ilhom jinnutaw li fejn tidhol relazzjoni bejn konsumatur u kummerciant, il-kuntest guridiku inbidel u l-kuntratt ta' bejgh ta' prodott jew għoti ta' servizz huwa regolat minn normi godda li taw definizzjoni gdida lill-principju tal-pacta sunt servanda.¹¹

Fejn ikun jirrizulta li ntuzaw *standard form contracts* u ntuzaw termini ingusti, il-kuntratt jieħu dimensjonijiet godda u dan ghaliex ukoll ir-rapport negozjali ikun wieħed zbilancjat li ma jirriflettix dik il-libertà shiha li suppost ikollhom il-kontraenti meta jkunu qed qed jiftieħmu t-termini tal-kuntratt.

F'dawn is-sitwazzjonijiet, il-KAP. 378 jipprevali kemm fuq il-Kodici Civili kif ukoll fuq il-Kodici tal-Kummerc.

Kuntratt ta' għoti ta' servizz jew bejgh ta' prodott finanzjarju huwa wieħed specjalizzat fejn il-kummerciant jitqies li huwa l-espert li jrid jiggwida lill-konsumatur. Il-konsumatur ifitħex dan is-servizz ghaliex wahdu ma jkunx jista'

¹⁰ KAP. 555, Art 19(3)(c)

¹¹ Ara Raymond Camilleri et vs Touring Mediterraneo Ltd., QA, 6 t'Ottubru 2010

jasal biex jaghmel decizjoni ghaqlija ta' kif jaghmel l-ahjar introjtu mill-kapital tieghu bl-anqas riskju ghall-istess kapital.

U f'dan ir-rigward, ir-Regoli¹² jaghmlu distinzjoni netta bejn investitur professionali u investitur zghir (*retail client*). Dan tal-ahhar għandu jingħata protezzjoni specjali, fosthom, billi jrid isir l-assessjar tieghu mill-provdit tas-servizz u jinbiegħlu l-prodott biss jekk ikun verament addattat ghac-cirkostanzi tieghu, ghall-profil ta' riskju tieghu u anke jirrispetta l-aspirazzjonijiet tieghu meta jkun diehel f'dak l-investiment.

Irid jigi nnutat ukoll li I-KAP. 378 tal-Ligijiet ta' Malta tiddefinixxi '*diligenza professionali*' b'dan il-mod:

*"diligenza professionali" tfisser l-istandard ta' sengħa u kura li kummercjan huwa ragonevolment mistenni li jezercita fir-rigward ta' konsumaturi, proporzjonat ma' prattika onesta fis-suq u, jew **mal-principju generali tal-bona fede fil-qasam** ta' attivitā tal-kummercjan.'*¹³

Hawn il-legizlatur kien qed jikkristallizza principji generali tad-dritt li kienu stabbiliti snin qabel u li jiggancjaw il-ligi specjali ma' principji generali tad-dritt izda enuncjati b'mod aktar enfatiku.

Huwa f'dan il-kuntest guridiku li l-Arbitru għandu jqis dan il-kaz.

Fil-Mertu

L-ilmentatur bazikament qed jghid li nbiegħlu prodott b'mod hazin, ma kienx addattat ghall-profil tar-riskju tieghu u lanqas kien jirrispekkja l-aspettativi legittimi tieghu meta għamel dan l-investiment ghaliex huwa ried prodott mhux riskjuz. L-ghan tieghu kien li s-somma li ingħata fl-ahhar tal-karriera tieghu mac-Civil tigi investita fi prodott sikur biex ikun jista' jzid id-dħul mal-pensjoni biex jghix hajja ftit aktar komda.

¹² Investment Services Rules-Standard Licence Conditions

¹³ KAP. 378, Art. 51 A

Il-provditur tas-servizz jghid li I-prodott kien *low risk* u li kien addattat ghall-ilmentatur. Apparti dan, isemmi l-*casus* u avvenimenti li ma kellux kontroll fuqhom.

L-Arbitru jrid jiddeciedi dan l-ilment b'referenza ghal dak li fil-fehma tieghu huwa gust, ekwu u ragonevoli fic-cirkustanzi partikolari u merti sostantivi tal-kaz.¹⁴

Sabiex l-Arbitru jkun jista' jaghti gudizzju fuq ilment b'referenza ghal dak li, fil-fehma tieghu, ikun gust, ekwu u ragonevoli fic-cirkostanzi partikolari u merti sostantivi tal-kaz,¹⁵ irid jara kemm ilprofil tal-ilmentatur, kif inbiegh il-prodott u wkoll in-natura tal-prodott li nbieghlu u jekk kienx addattat ghac-cirkostanzi tieghu u jilhaqx l-aspettattivi tieghu.

Il-Prodott *Lifemark S.A. Secure Income Bond 2 EUR (fil-qosor l-SIB)*

Dan il-prodott, l-SIB, kien ibbazat fuq negozju fil-pensjonijiet dwar il-hajja fis-suq Amerikan. Dan il-kaz jittratta dwar il-bejgh tal-prodott *Keydata International Secure Income Bond*, li kif jidher mill-*brochure*¹⁶ ippronunzja ruhu bl-aktar mod enfatiku u b'tipa kbira li jaghti qligh ta' 7.5% kull sena fl-iSterlina u 7% fis-sena fid-Dollaru u l-Ewro ghall-perjodu ta' hames snin.

Is-*Secure Income Bond Fund (SIB)* kien investiment tal-kategorija *asset-backed securities*. Minghajr ma wiehed joqghod jidhol fid-dettal tal-istruttura legali (u kumplikata tieghu), l-SIB kien jinvesti f'bonds (security bonds) li l-assi underlying taghhom kienu poloz tal-assikurazzjoni fuq il-hajja ta' individwi Amerikani.

Dan il-prodott, fost affarijiet ohra, falla ghaliex l-analizi tal-aspettattiva tal-hajja/mewt tal-life-assured ma kienetx korretta. Aktar ma wiehed idum haj, aktar irid idum ihallas *premium* biex il-polza tibqa' hajja inkella titlef fil-valur. Dan johloq problema ta' likwidità biex tkompli ssostni finanzjarjament il-mudell kompost minn diversi poloz ta' assikurazzjoni fuq il-hajja.

¹⁴ KAP 555, Art. 19(2)(b)

¹⁵ Kap. 555 Art. 19 (3)(b)

¹⁶ Dan il-*brochure* ma giex ipprezentat mill-partijiet izda fl-analizi tieghu tal-prodott, l-Arbitru analizza dan il-*brochure* li hu fil-pussess tal-Ufficju tal-Arbitru.

Dan kien riskju li hafna analisti ma tawx kazu. Imma kien, fil-fatt, aspett importanti hafna. Minhabba l-avvanzi fil-medicina, hafna nies jibqghu jghixu ghal zmien itwal u b'hekk il-premium irid idum jithallas ghal numru ta' snin aktar.

Jekk l-analisti u nies professionali li kellhom esperienza biex janalizzaw dawn il-prodotti ma waslux ghal dan, allura lanqas wiehed jistenna li *retail investor*, bhalma hu l-ilmentatur, kelli jkun f'qaghda li jagħmel dan.

Apparti l-fatt ukoll li l-isem *SECURE INCOME BOND* jagħti lill-investitur bla esperienza x'jifhem li l-investiment huwa wieħed sikur u bla riskji, jew riskji baxxi u limitati.

Fil-fatt, hekk xehed l-ilmentatur li l-isem *Secure Income Bond* tah x'jifhem li kien prodott bla riskji.

Jekk wieħed iħares lejn il-brochure tipiku tal-SIB jara li mal-ewwel facċata, bi prominenza kbira, hemm rati tajba ta' dhul (*Annual Income Over 5 Years*), ritratt kbir ta' *lighthouse* (simbolu tas-sigurtà) u b'indikazzjoni ta' x'inhuma l-benefiċċji u l-kwalità tal-prodott:

'Aims to provide return of capital after 5 years:

Bond invests in cash and assets by institutions rated 'A' or better by Standard and Poor's or equivalent;

Quarterly income option available'

Għalkemm fl-istess brochure jissemma li jista' jkun hemm xi riskju ghall-kapital, u jista' jkun hemm xi tnaqqis fl-ahħar jew jekk tigbed l-investiment qabel, però l-enfasi qiegħda fuq il-benefiċċji li kien joffri dan il-prodott.

Taħt it-titlu ***Benefits at a Glance*** hemm dan it-test:

- > *Early investment bonus of 4%*
- > *An investment with NO Stock Market Exposure*
- > *Investing in cash and assets issued by institutions rated 'A' or better by Standard & Poor's or equivalent*
- > *Available via banks, stockbrokers and direct investment*

> Low minimum investment – Only GBP10,000 / USD20,000 / €10,000
> The bond will be listed on the Luxembourg Exchange
> The issue is regulated and authorised by the CSSF the Financial Regulator
in Luxembourg.

- Hemm ukoll dan b'tipa kbira: '**A lower risk profile and a higher level of income allows you to receive the income you need without the worry of stock market falls.**'
- Il-brochure jghid ukoll li jista' jkun hemm riskju ghall-kapital.

Il-prodott kellyu r-riskji – il-kapital ma kienx garantit, u kif kien se jmur kien pjuttost ibbazat fuq il-performance ta' prodotti ohra simili ta' dak iz-zmien, apparti l-mudelli matematici u l-assumptions li jigu ma' dawn il-mudelli.

Ir-riskji kif deskritti forsi kienu jaghtu l-impressjoni li ma kienux ivarjaw wisq minn uhud mill-prodotti l-ohra ta' investiment li forsi kienu qed jigu offruti lil investituri ohra. Il-prodott fl-ebda mument ma kien iwieghed protezzjoni assoluta ghall-kapital.

Però ma jistax jitqies li dak iz-zmien li nbiegh l-SIB, kien investiment b'riskju baxx. Anzi, kien investiment **f'kategorija ta' riskju medju ghal riskju gholi.**

Dan mhux qed jinghad with the *benefit of hindsight*, imma ghaliex in-natura tal-prodott – li jinvesti f'bonds li jinvestu f'poloz tal-assikurazzjoni fuq il-hajja – u l-istruttura innifisha tal-investiment kienu jaghmlu l-SIB investiment riskjuz li ma kienx addattat ghal *retail investors* kif kien l-ilmentatur.

Dawn it-tip ta' investimenti huma *Asset-Backed Securities* li huma prodotti kumplessi u ta' riskju gholi.

Meta l-MFSA, li hija r-regolatur f'dan il-qasam, rat li kienu qed jinbieghu prodotti li huma *Asset-Backed Securities* bhal dan il-prodott, interveniet billi harget:

*Warning to prospective investors about Asset-Backed Securities bhalma hu l-Lifemark, fejn qalet:*¹⁷

'The Malta Financial Services Authority (MFSA) has come across local media adverts, reports and product documentation about investments in 'bonds' or 'fund accounts' whose performance is linked to assets, such as life insurance policies or currencies (referred to as asset-backed investments). By their very nature, these investments are not easy to understand.

Despite the fact that they may be promoted as 'alternative' to traditional or conventional investments, these are investment opportunities which involve substantial risks, in particular liquidity risks, whereby the investor may be unable to sell his investment.....'

'When it comes to redemption (selling) of these investments, these...restrict the investor from selling his holdings before the investment matures...'

'Consumers should be aware that the characteristics of these products make them unsuitable for unsophisticated investors. These products are generally considered appropriate for investors who have experience and knowledge to understand how these financial instruments work and can afford to take the relevant risks.'

Li qalet l-MFSA kien proprju deskrizzjoni tal-prodotti li kienu qed jinbieghu (bhal-Lifemark) u r-riskji li rat l-MFSA kienu digà jezistu fil-prodotti li nbieghu, u li l-provvidituri tas-servizz kienu jew konxji tagħhom u xorta bieghu il-prodotti, jew m'ghamlux *due diligence* serju tal-prodott qabel ma bieghuh. Fiz-zewg xenarji, il-provviditur tas-servizz igorr responsabbiltà.

Kif inbiegh il-Prodott u r-Regoli li kienu japplikaw

L-ilmentatur xehed illi kelli 61 sena meta investa fil-Lifemark SIB. Dak iz-zmien kien għadu kif irtira u ried jara kif izid xi dhul biex jizzdied mal-pensjoni biex hu u martu jghixu ftit ahjar. Il-flus li investa mal-provviditur tas-servizz kienu s-somma

¹⁷ MFSA – Consumer Media Release Ref: 05-2009 13/11/2009. Ara wkoll MFSA – Securities Unit: Circular Letter regarding sale of complex financial instruments by Investment Services Licence Holders 11/2/2009

Li ha mal-irtirar wara karriera twila jahdem fic-Civil u investa nofs is-somma fuq ismu u nofs fuq isem il-mara:

'Nghid li l-ghanijiet tagħna ... kienu li ninvestu f'kapital li jkun sikur u jħallilna dhul biex inpatti għad-differenza fin-nuqqas li kien sejkoll bejn il-paga u l-pensioni; biex inkunu nistgħu nghixu fuq l-istess livell ta' hajja li konna qed nghixu u għal li jista' jingala.

Nghid li meta kont mort għand il-GlobalCapital kellmitni mara, rappreżentanta tal-GlobalCapital, però jista' jkun li isimha jisemma f'xi dokumenti.

Jiena nghid li meta mort biex ninvesti il-GlobalCapital, lir-rappreżentanta kont għamiltielha cara x'kienu l-ghanijiet tiegħi, li għadni kif semmejt. Nghid li hi giet mill-ewwel b'dan il-prodott li kienu jismu Secure Capital and Income Bond. It-titolu tal-bond kien jimplika li hu secure; u għalija secure ma kien fiha l-ebda interpretation ohra hlief li jien stajt nafdah u l-kapital kien garantit.

Lili ma offrietlix prodotti ohra imma dan il-prodott biss. Dak il-hin sar enfasi mir-rappreżentanta tal-GlobalCapital li dan kien sikur ghaliex kien jinnegozja f'poloz ta' assikurazzjoni ta' hajjet Amerikani.....

Dwar riskji, nista' nghid illi kieku kelli indikazzjoni tal-anqas riskju, jien ma kont ninvesti xejn f'dan il-prodott. Nghid li l-investimenti tagħna kienu wieħed konservattiv, fejn ahna konna nsibu fixed deposit tal-bank fejn il-kapital u l-imħax ikunu garantiti.¹⁸

Din ix-xhieda giet korroborata minn GU, mart l-ilmentatur li ziedet tħid li dak iz-zmien kienu għaddejjin minn problemi ta' saħha¹⁹ peress li l-ilmentatur kella marda terminali.

Min-naha tieghu il-provdit tas-servizz ipprezenta biss l-affidavit ta' Michael Schembri. Jigi innotat li ma gabx bhala xhud lil min biegh il-prodott u Michael Schembri xehed biss a bazi ta' dak li sab fil-file.

L-istess xhud jibbaza x-xhieda tieghu bazikament fuq il-file note u jghid li galadarba giet iffirmata mill-ilmentatur hija xhieda ta' dak li gara. Jghid li a bazi tieghu jirrizulta li r-rappreżentant tal-provdit offriet lill-ilmentatur diversi

¹⁸ A fol 70-71

¹⁹ A fol 72

prodotti; li gew spjegati lilu d-dettalji ta' dan il-prodott u huwa kkonferma illi fehem ir-riskji involuti. Bil-firma tieghu '*I-ilmentatur TU kkonferma li kien jaf li I-investiment jista' jogħla kif ukoll jinzel u li jista' jkun ukoll illi huwa jirkupra lura anqas mis-somma investita minnu kif ukoll illi I-passat ma hux garanzija tal-futur*'.²⁰

F'dan ir-rigward I-ilmentatur xehed hekk:

'*Qed nigi riferut għal Dok. B, a fol 14, fejn hemm sensiela ta' dokumenti, u mistoqsi dwar il-firma fuq il-File Note tal-investiment, nghid li qed nagħraf il-firma tiegħi. Le, dak id-dokument ma qrajtux. Nghid li dak id-dokument ma qagħdux jaqrawħuli u jispjegawħuli; wara I-ispjega u accettajt li ninvesti u kkonvinciena li kien tajjeb għalina, qaltli: 'Mela dan li tkellimna u iffirma', u tawħuli biex niffirmah.*

*Qed nigi mistoqsi dwar il-klawsola li hemm fejn hemm li I-investiment jista' jitla' u jinzel u nista' ma nieħux il-flus tiegħi investiti kollha, nghid li dik ma qrajthiex u lanqas qaluhieli; u li kieku qaluhieli, kont nghid le, ma ninvestix ghax riskju ma kontx lest li nieħdu.*²¹

Izid jghid:

'*Ma niftakarx li tawni I-brochure; niftakar zgur li I-meeting ma hax tul. Jien ma niftakarx kemm dam ezatt, però I-aktar li seta' dam siegha u f'dak il-hin ma jistax ikun li nqraw u gew spjegati dawk id-dokumenti kollha.*²²

L-Arbitru jinnota li I-provditur tas-servizz kelli l-opportunità li jtella' bhala xhud lil min biegh il-prodott u dan seta' jixhed dwar dak li sehh waqt il-bejgh tal-prodott.

L-Arbitru għandu zewg verzjonijiet quddiemu, wahda tal-ilmentatur li xehed *a scienza propria* dak li sehh u dik ta' Michael Schembri, li ma kienx prezenti waqt il-bejgh tal-prodott, u jibbaza biss fuq il-File Note. L-Arbitru jagħti affidament akbar il-verzjoni tal-ilmentatur għal dawn ir-ragunijiet:

²⁰ A fol 74

²¹ A fol 134

²² Ibid

L-ilmentatur kien konsistenti mill-bidu nett li huwa ma riedx jissogra l-flus li rcieva fi tmiem ta' karriera twila fic-Civil, u dan jagħmel sens ghaliex l-aspirazzjoni tieghu ma kienx li fl-età ta' 61 sena jaspira għal tkabbir fil-kapital, izda ried sors iehor ta' *income* biex izidu mal-pensjoni. Huwa verosimili wkoll li f'dawn ic-cirkostanzi l-investitur *retail* ma jkunx irid investiment riskjuz fejn jista' jtitlef flusu, u l-ilmentatur thajjar ipoggi flusu f'dan l-investiment ghaliex anke l-isem tal-prodott huwa ***Secure Income Bond*** li, għal min hu *layman* bħall-ilmentatur iwassal il-messagg li flusek qed ikunu sikuri.

Jekk wieħed iħares lejn il-*File Note*²³ jinnota li dan huwa dokument ta' facċċata miktub b'ittri zghar li bilkemm jistgħu jinqraw u li fl-essenza tieghu huwa dokument ta' eżonru ghall-provdit tas-servizz. Dwar dak li jghid il-provdit tas-servizz li galadárba d-dokument gie iffirmat mill-ilmentatur allura kien jaf li l-investiment jista' jitla u jinzel, l-Arbitru hu tal-fehma li dan mhux bizżejjed biex jeskolpa lill-provdit tas-servizz u, f'dan ir-rigward, għandu l-konfort tal-argumentazzjoni tal-Prim' Awla tal-Qorti Civili²⁴ fejn qalet hekk f'kaz kwazi identiku għal dan prezenti:

*'Hu minnu illi l-atturi iffirmaw il-contract note però l-Qorti ma tqis illi l-fatt wahdu tal-firma tikkostitwixxi xi akkwiexxenza tal-konsapevolezza tal-investiment u r-riskji inerenti u jekk dan kienx addat dat għalihom. Dan jingħad ghax l-istess contract note ma tiddefinix ir-riskji u kull ma tħid hu illi l-investiment jista' jizdied u jonqos; kondizzjoni li tinsab f'kull investiment u in oltre tali kuntratt lanqas inqara jew gie spjegat minn min kien qed johorgu. Wara kollox is-socjetà konvenuta kellha d-dmir versu l-klijent li talab is-servizzi tagħha biex tagħti h koll informazzjoni rilevanti biex tħinu jasal għal decizjoni informata u libera.'*²⁵

Dan ir-ragunar huwa floku f'dawn it-tip ta' kuntratti li huma ferm differenti minn kuntratti ohra ghaliex jitqiesu li huma kuntratti fejn fuq naha wahda għandek kummerciant espert fil-materja, u fuq in-naha l-ohra klijent zghir (*retail client*) li jekk ma tfiehemux sew, ma jistax jifhem il-kliem tekniku (hafna drabi ta' eżonru) li jkun fihom dawn il-kuntratti.

²³ A fol 14

²⁴ Evelyn Farrugia et vs GlobalCapital Financial Management Ltd., 11/07/2016

²⁵ Ibid

Barra minn hekk, qabel ma l-provditur tas-servizz joffri dokumenti ghall-firma għandu jara li skont ir-Regoli²⁶ vigenti, bhala *Licenceholder* ta' servizzi ta' investimenti finanzjarji, qabel jinbiegh il-prodott jara jekk huwiex idoneju ghall-konsumatur.

Regoli u obbligi li jorbtu lill-provditur tas-servizz

Fiz-zmien li inbiegh il-prodott kienu digà dahu fis-sehh l-*Investment Services Rules: Standard Licence Conditions* mahrugin mill-MFSA biex jirregolaw l-obbligazzjonijiet tal-*Investment Service Providers (ISP)* u kienet digà dahlet fis-sehh id-Direttiva MiFID,²⁷ li flimkien jistabbilixxu l-principju kardinali, u li jigi fuq kull regolament iehor, jigifieri li l-provditur irid il-hin kollu jagixxi '**in the best interest of the client'**.²⁸

L-*Investment Services Rules - Standard Licence Conditions (ISR-SLC)* mahrugin mill-MFSA jistabbilixxu x'inhu u x'mhux prodott kumpless. Prodott isir kumpless jekk, **fost affarrijiet** ohra:

1. ma jagħtix libertà lill-investitur jiddisponi jew jifdi l-prodott skont prezziżjet li huma accessibbli pubblikament²⁹ jew
2. jekk il-karatteristici tal-prodott ma jistgħux jigu mifħuma b'mod facili mill-investitur *retail*;
3. u b'hekk ma jkunx f'qaghda li jagħmel decizjoni infurmata meta jigi biex jinvesti.³⁰

Għal dawn ir-ragunijiet, u ohrajn mogħtija aktar 'il fuq, il-prodott *Keydata Lifemark SIB* għandu jitqies bhala prodott kumpless.

Peress li l-provditur kien qed jagħixxi f'*advisory capacity*, ried jagħmel dak li jissejjah *Suitability Test* fuq l-ilmentatur li, fost affarrijiet ohra, jinkludu: l-età, l-

²⁶ *Investment Services Rules- Standard Licence Conditions*, mahrugin mill-MFSA taht il-KAP. 370 tal-Ligijiet ta' Malta

²⁷ *Markets in Financial Services Directive 2004/39/EC*

²⁸ *MiFID Rules Art 19, u Investment Services Rules(ISR)-Par B1-Standard Licence Conditions (SLC), Reg. 2*

²⁹ *SLC, Part B1, Reg. 2.26*

³⁰ *Ibid*

imprieg jew in-nuqqas tieghu, il-livell ta' edukazzjoni, l-esperjenza fl-investimenti, jekk qattx dahal qabel f'investimenti kumplessi, ecc.

Skont I-Investment Services Rules for Investment Service Providers tal-MFSA, *Suitability Test* irid, fost affarijiet ohra, jiddetermina:

- i. Jekk il-prodott finanzjarju li jkun ser jigi mibjugh '**meets the investment objectives of the client'**
- ii. Jekk il-klijent għandux '**the necessary experience and knowledge in order to understand the risks involved in the transaction'**'
- iii. Jekk il-klijent huwiex '**financially able to bear any related investment risk consistent with his investment objectives**'.³¹

Mix-xhieda tal-ilmentatur jidher car li l-aspirazzjoni tieghu kienet li jkun jista' jzid ffit l-income tieghu mingħajr ma jissogra l-kapital li kien dahhal wara snin twal jahdem fic-Civil. Ma riedx prodott li seta' jipperikola l-kapital. Kif jidher mill-analizi tal-prodott aktar 'il fuq, il-brochure jindika li dan il-prodott kellu diversi riskji li l-Arbitru huwa konvint li ma gewx spjegati lill-ilmentatur li qal li lilu hadd ma spjegalu dawn ir-riskji ghaliex kieku ma kienx jinvesti. Dan huwa kredibbli meta wiehed iqis ilprofil tal-ilmentatur u x'kien l-aspirazzjonijiet tieghu fl-età tal-irtirar mix-xogħol. Għalhekk jidher car li l-ewwel kriterju tar-Regoli 'il fuq kwotati ma giex sodisfatt u l-prodott offrut ma kienx jilhaq '**the investment objectives of the client**'.

L-ilmentatur ma kellux '*the necessary experience and knowledge in order to understand the risks involved in the transaction*'. Huwa kien impjegat tac-Civil għal snin twal u ma kellux tagħrif dwar dan il-qasam ta' investiment. Il-fatt li kellu xi *fixed deposit* u li l-provdit tur tas-servizz kien għamillu investiment fis-Société General ma kienx jirrendih bniedem ta' esperjenza li seta' jifhem ir-riskji abbinati mal-Lifemark SIB.

Finalment jidher ukoll li l-ilmentatur ma kellux il-'loss absorption capacity' biex ikun jista' jinvesti f'dan il-prodott. Il-flus li l-provdit tur tas-servizz investielu f'dan il-prodott kien l-unici flus li kellu l-ilmentatur li hadhom fit-tmiem tal-imprieg. Il-provdit wera nuqqas ta' diligenza professjonal meta investielu s-somma

³¹ Ibid, Regoli 2.16 sa 2.20 u 2.22 sa 2.24

kollha fi prodott wiehed meta seta' investielu l-ammont f'aktar minn prodott wiehed biex iferrex ir-riskju. U fuq kollox, I-SIB ma kienx kompatibbli mal-profil tar-riskju tal-ilmentatur.

Ghalhekk il-provditur tas-servizz kiser ir-Regoli 2.16 sa 2.20 u 2.22 sa 2.24 tal-*Investment Services Rules-Standard Licence Conditions* li kienu japplikaw dak iz-zmien. A bazi ta' dan is-Suitability Test, il-provditur tas-servizz ma kellux ibiegh dan il-prodott lill-ilmentatur ghaliex ma kienx *suitable* ghalih u, ghalhekk, il-prodott inbiegh hazin.

Bl-introduzzjoni tal-KAP. 555 tal-Ligijiet ta' Malta,³² in-nuqqas ta' osservanza ta' dawn ir-regoli ma baqax jitqies biss bhala haga ta' natura purament regolatorja, izda dawn ir-Regoli saru sors importanti normattiv ghall-Arbitru biex ikun jista' jasal ghall-konkluzjoni jekk l-ilment huwiex wiehed gust, ekwu u ragonevoli.

Il-provditur tas-servizz biegh dan il-prodott lill-ilmentatur minghajr ma qies ilprofil tar-riskju tieghu li kien wiehed konservattiv, in-nuqqas ta' esperjenza tieghu kif ukoll l-età avvanzata li kelli u f'dik l-età ma setax jissogra. Ma tax kaz ukoll tas-sors minn fejn kien gej il-kapital ghall-investiment, cioè, somma flus gejja minn irtirar ta' xogħol li l-ilmentatur kien ilu hajtu kollha jahdem ghaliha.

B'hekk il-provditur tas-servizz ma qediex l-obbligi kuntrattwali, m'uriex dik id-diligenza professionali mistennija minnu lejn l-ilmentatur meta bieghlu prodott li ma kienx addattat ghac-cirkostanzi partikolari tieghu; kiser ukoll l-obbligi fiducjarji tieghu li jitnisslu min-natura tar-relazzjoni li kien hemm bejn l-ilmentatur u l-provditur tas-servizz.

Il-provditur ma agixxiex '***in the best interest of the client***'³³ u ma qiesx '***I-aspettattivi legittimi tal-konsumatur***'.³⁴

Ghalhekk, għar-ragunijiet kollha mogħtija f'din id-deċizjoni, l-ilment huwa wiehed gust, ekwu u ragonevoli u qed jigi milqugh sakemm dan huwa kompatibbli ma' din id-deċizjoni.

³² Art 19(3)(c)

³³ SLC 2.01

³⁴ KAP. 555, Art 19(3)(c)

Peress li sehh *misselling* tal-prodott, l-ilmentatur għandu kemm jista' jkun jitpogga fis-sitwazzjoni tieghu qabel ma investa f'dan il-prodott.

Għaldaqstant, ai termini tal-Artikolu 26(3)(c)(iv) tal-KAP. 555 tal-Ligijiet ta' Malta, l-Arbitru jordna lil *GlobalCapital Financial Management Ltd.* thallas lill-ilmentatur is-somma ta' ghaxart elef ewro (€10,000). Peress li l-ilmentatur tilef il-possibiltà li seta' jinvesti din is-somma għandu jzomm kwalunkwe rikavat li huwa ircieva.

Bl-imghax legali mid-data ta' din id-deċizjoni sad-data tal-hlas effettiv.

Bl-ispejjeż kontra l-provditur tas-servizz.

Dr Reno Borg
Arbitru għas-Servizzi Finanzjarji